

വിവരം അനുബന്ധം -1 ആയി ചേർത്തിരിക്കുന്നു*.

(ബി) ഇപ്രകാരം പിടിച്ചെടുത്ത ഉല്പന്നങ്ങളുടെ അളവ് ഇനം തിരിച്ച് അറിയിക്കുമോ?

വിവരം അനുബന്ധം -2 ആയി ചേർത്തിരിക്കുന്നു.*

(സി) ഇത്തരത്തിൽ പിടിച്ചെടുത്ത ഉല്പന്നങ്ങൾ സൂക്ഷിച്ചുവയ്ക്കുകയോ നശിപ്പിച്ചു കളയുകയോ ചെയ്യുന്നത് എപ്രകാരമെന്ന് വ്യക്തമാക്കുമോ?

എൻ.ഡി.പി.എസ്. നിയമപ്രകാരം പിടിച്ചെടുക്കുന്ന ലഹരിവസ്തുക്കൾ 1985-ലെ എൻ.ഡി.പി.എസ്. നിയമത്തിലെ 52(എ) വകുപ്പ് പ്രകാരം കോടതി മുമ്പാകെ ഹാജരാക്കുകയും തുടർന്ന് കോടതിയുടെ നിർദ്ദേശാനുസരണം പ്രാഥമിക തെളിവ് എന്ന നിലക്ക് സാമ്പിളുകൾ ശേഖരിച്ച് കെമിക്കൽ എക്സാമിനർ ലാബിലേക്ക് അയക്കുകയും ബാക്കി വരുന്ന തൊണ്ടി വക ലഹരി വസ്തുക്കൾ കോടതിയിലോ പോലീസ് ഗോഡൗണുകളിലോ സൂക്ഷിക്കുന്നതാണ്. കെമിക്കൽ എക്സാമിനർ ലാബിൽ നിന്നും പരിശോധനാഫലം ലഭിച്ചതിന് ശേഷം കോടതിയുടെ ഉത്തരവിന് വിധേയമായി ജില്ലാ ഡെപ്യൂട്ടി എക്സൈസ് കമ്മീഷണർ ചെയർമാനായിട്ടുള്ള ഡ്രഗ് ഡിസ്പോസൽ കമ്മിറ്റി മുമ്പാകെ ഹാജരാക്കി നിയമാനുസരണം നശിപ്പിച്ചുകളയുന്നു. അബ്കാരി നിയമപ്രകാരം പിടിച്ചെടുക്കുന്ന സ്പിരിറ്റ്, കള്ള, ചാരായം, കോട, മറ്റ് ലഹരി വസ്തുക്കൾ എന്നിവയുടെ സാമ്പിളുകൾ രാസപരിശോധനക്കായി കെമിക്കൽ എക്സാമിനർ ലാബിലേക്ക് അയച്ചശേഷം ബാക്കിയുള്ളവ അതത് ഓഫീസുകളിൽ സൂക്ഷിക്കുന്നു. തുടർന്ന് രാസപരിശോധന റിപ്പോർട്ട് ലഭിച്ച ശേഷം 1996-ലെ കേരള അബ്കാരി ഡിസ്പോസൽ ഓഫ് കോൺഫിസ്കേറ്റഡ് ആർട്ടിക്കിൾസ് റൂൾസ് പ്രകാരം എക്സൈസ് കമ്മീഷണർ ചെയർമാനായുള്ള ഡിസ്പോസൽ കമ്മിറ്റി സ്പിരിറ്റ് ഒഴികെയുള്ള വസ്തുക്കൾ നിയമാനുസരണം നശിപ്പിച്ചു കളയുകയും ഉപയോഗ യോഗ്യമായ സ്പിരിറ്റ് വ്യാവസായിക ആവശ്യങ്ങൾക്ക് വില്പന നടത്തുകയും ചെയ്യുന്നു.

മഞ്ചേശ്വരം താലൂക്കിൽ എക്സൈസ് സർക്കിൾ ഓഫീസ്

420 (5145) ശ്രീ. എ. കെ. എം. അഷ്റഫ്: താഴെ കാണുന്ന ചോദ്യങ്ങൾക്ക് തദ്ദേശസ്വയംഭരണം, ഗ്രാമവികസനം, എക്സൈസ് വകുപ്പുമന്ത്രി സദയം മറുപടി നല്കുമോ:

(എ) കാസർഗോഡ് ജില്ലയിൽ നിലവിൽ എത്ര എക്സൈസ് സർക്കിൾ ഓഫീസുകളാണുള്ളതെന്നും അവ എവിടെയൊക്കെയാണെന്നും അറിയിക്കുമോ?

കാസർഗോഡ് ജില്ലയിൽ 3 എക്സൈസ് സർക്കിൾ ഓഫീസുകളാണ് നിലവിലുള്ളത്.

* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.

1. എക്സൈസ് സർക്കിൾ ഓഫീസ് ഹോസ്ദുർഗ്.
2. എക്സൈസ് സർക്കിൾ ഓഫീസ്, കാസർഗോഡ്.
3. എക്സൈസ് സർക്കിൾ ഓഫീസ്, വെള്ളരിക്കുണ്ട്.

(ബി) മഞ്ചേശ്വരം താലൂക്കിൽ എക്സൈസ് സർക്കിൾ ഓഫീസ് തുടങ്ങുന്നതിന് നടപടി സ്വീകരിക്കുമോ;

&

(സി) കർണാടകയുടെ അതിർത്തി പ്രദേശം എന്ന പരിഗണനയിൽ പ്രസ്തുത ഓഫീസ് ഈ വർഷം തന്നെ അനുവദിക്കുന്നതിന് നടപടി സ്വീകരിക്കുമോ?

ഇക്കാര്യം സർക്കാർ അനുഭാവപൂർവ്വം പരിഗണിച്ചുവരുന്നു.

(ഡി) അബ്കാരി കേസുകളിൽ പിടിച്ചെടുത്ത വാഹനങ്ങൾ സൂക്ഷിക്കുന്നതിന് കമ്പള എക്സൈസ് റെയ്ഞ്ച് പരിധിയിൽ ഡബിംഗ് യാർഡ് നിർമ്മിക്കുവാൻ ഭരണാനുമതി നൽകിയിട്ടുണ്ടോ; വിശദമാക്കാമോ?

ഉണ്ട്. കമ്പള എക്സൈസ് റേഞ്ച് ഓഫീസിന്റെ പരിധിയിലുള്ള കോയിപ്പടി വില്ലേജിലെ സർവ്വേ നമ്പർ 378/15-ൽപ്പെട്ട ഒരേക്കർ സ്ഥലത്ത് ചുറ്റുമതിൽ, ഗാർഡ് റൂം എന്നിവ നിർമ്മിക്കുന്നതിന് 23 ലക്ഷം രൂപയുടെ ഭരണാനുമതി നൽകിയിട്ടുണ്ട്.

ബിവറേജസ് ഔട്ട്ലെറ്റുകളിലെ എക്സൈസ് ജീവനക്കാർ

421 (5146) ശ്രീ. പ്രമോദ് നാരായൺ : താഴെ കാണുന്ന ചോദ്യങ്ങൾക്ക് തദ്ദേശ സ്വയംഭരണം, ഗ്രാമവികസനം, എക്സൈസ് വകുപ്പുമന്ത്രി സദയം മറുപടി നൽകുമോ:

(എ) ബിവറേജസ് കോർപ്പറേഷൻ ഔട്ട്ലെറ്റുകളിലെ തിരക്ക് നിയന്ത്രിക്കാൻ എക്സൈസ് വകുപ്പിൽ നിന്നും ജീവനക്കാരെ നിയോഗിക്കാൻ പ്രത്യേക തീരുമാനമെടുത്തിരുന്നോ; എങ്കിൽ എന്നുമുതലാണ് ഈ തീരുമാനം പ്രാബല്യത്തിൽ വന്നതെന്നും എത്ര ഉദ്യോഗസ്ഥരെയാണ് ഇത്തരത്തിൽ നിയോഗിച്ചിട്ടുള്ളതെന്നും വെളിപ്പെടുത്താമോ?

തീരുമാനമെടുത്തിരുന്നു. 2-7-2021 മുതൽ സംസ്ഥാനത്തെ FL-1 വിദേശമദ്യ ചില്ലറ വില്പന ശാലകളിൽ എക്സൈസ് ഉദ്യോഗസ്ഥരെ തിരക്ക് നിയന്ത്രിക്കുന്നതിനായി നിയോഗിച്ചിട്ടുള്ളതാണ്.

(ബി) ഇത്തരത്തിൽ ഉദ്യോഗസ്ഥരെ നിയമിച്ചത് എക്സൈസ് വകുപ്പിന്റെ പ്രവർത്തനത്തെ പ്രതികൂലമായി ബാധിച്ചിട്ടുണ്ടോ; ഉണ്ടെങ്കിൽ വിശദാംശങ്ങൾ ലഭ്യമാക്കാമോ?

എക്സൈസ് വകുപ്പിന്റെ ദൈനംദിന പ്രവർത്തനങ്ങളെ പ്രതികൂലമായി ബാധിക്കാത്ത രീതിയിലാണ് FL-1 വിദേശമദ്യ ചില്ലറവില്പനശാലകളിൽ തിരക്ക് നിയന്ത്രിക്കുന്നതിന് എക്സൈസ് ഉദ്യോഗസ്ഥരെ നിയോഗിച്ചിട്ടുള്ളത്.